

తిరుమల శ్రీ వేంకటేశ్వరుని

దిశానిర్దేశం

స్వామి వారి దివ్య లీలలు

27వ
భాగము

తెలంగాణలో
మరో తిరుపతిగ
తన 'హరినామక్షేత్రము'ను
ఏర్పాటు చేయుటకై
తిరుమల శ్రీవేంకటేశ్వరుని
లీలల ధారావాహికం
- గోవింద దాసు
(పుల్లగూర్ల సాయిరెడ్డి)





తిరుమల శ్రీ వేంకటేశ్వరుని

దిశానిర్దేశం

స్వామి వారి దివ్య లీలలు

27వ భాగము

తెలంగాణలో మరో తిరుపతిగ తన 'హరినామ

క్షేత్రము'ను ఏర్పాటు చేయుటకై తిరుమల

శ్రీ వేంకటేశ్వరుని లీల ధారావాహికం

శ్రీ వేంకటేశ్వర పాదసేవకుడు

— గోవింద దాసు

(పుల్లగూర్ల సాయిరెడ్డి)

దిశా నిర్దేశం : సిద్దిపేటకు 7 కి.మీ. దూరములో ఉన్న చిన్నగుండవెల్లి అనే మా స్వగ్రామంలోని మా తోటబావి వద్ద తిరుమల శ్రీవేంకటేశ్వరుడు తన 'హరినామ క్షేత్రము'ను ఏర్పాటు చేయదలచాడు. కనీసం వెండి వాకిలి వరకైనా తిరుమల ఆలయ ప్రతిరూపమును నిర్మించమన్నారు. తాను స్వయంగా ఈ క్షేత్రంలో స్థిరనివాసమేర్పరచుకొని భక్తులను అనుగ్రహించుచున్నాను. మరియు వివిధ భక్త బృందాలచే వంతుల వారిగా అఖండ హరినామ స్మరణ జరగాలని సూచించారు. స్వామివారిని తిరుమల నుండి ఆహ్వానించుటకు తగిన యోగ్యత సాధించుటకు వీలుగా కఠిన సాధనతో పాటు భాగవతుల ఆశీర్వాదమును పొందమన్నారు. తన కలల ద్వారా ఏప్రిల్ 2000 నుండి శిక్షణ ఇచ్చుట ప్రారంభించి ఏప్రిల్ 2022లో అసలు విషయం తెలిపారు. మరియు ఈ కార్యక్రమములో భక్తులను భాగస్వాములుగ చేయుటకు వీలుగ స్వామివారు ప్రసాదించిన అనుభూతులను ఏప్రిల్ 2023 నుండి ప్రచురించమన్నారు. అందులో భాగంగా ప్రస్తుతపు 27 వ భాగపు లీలల ప్రచురణ. (నవంబర్ 2012 నుండి ఆగస్ట్ 2013).

ఈ కాలంలో వ్యాపారం వద్దంటూ కఠినంగా వ్యవహరించారు. మరోప్రక్క హరినామక్షేత్రం ఏర్పాటు చేస్తే నాకు జన్మ జన్మల సేవాభాగ్యం లభించునని చెప్పారు. ఒకరకంగా నేను తృప్తి చెందేవరకు సేవాభాగ్యం ప్రసాదిస్తానన్నారు. ప్రతిగా తాను చెప్పినట్లు వినమన్నారు.

తిరుమల శ్రీవేంకటేశ్వరుడు పూర్వంలాగా లీలలను చూపుట ఆపివేశారు. నెల రెండు నెలలకు ఒక్కటి చొప్పున చూపుతున్నారు. దీనిని భరించలేకపోయాను. నాకు ఏమీ వద్దని, ప్రతి వారం పది రోజులకు ఒక లీలను చూపమని, వాటిని చూస్తూ సంతోషంగా ఉంటానని ప్రార్థించాను. బహుశా దీని ప్రకారం గత నెల నుండి ప్రతి వారం పది రోజులకు ఒక లీలను చూపుతున్నారు.

ఆలయ నిర్వాహకుడిగా

ఉంటావని చెప్పట

తేది 05-11-2012 కల: ఈ కలలో నేను ఒక పురాతనమైన దేవాలయమునకు పోయాను. ఆ గుడిలో, ఇరుప్రక్కల వరుసగా మూడు నాలుగు ఉప ఆలయాలు ఉన్నవి. ఒక్కొక్క ఆలయం 10'X10' సైజుతో ఒకే ఒక అంతస్తుతో రాతి కట్టడముతో ఉన్నది. ఇది రకరకాల పూలతో, ఆకర్షణీయంగా అలంకరించబడి ఉన్నది. నేను ఈ ఆలయాల సముదాయానికి నిర్వాహకుడిగా ఉన్నానట. మరియు మూలమూర్తియైన శివుని యొక్క బ్రహ్మాత్మవము లాంటి పెద్ద ఉత్సవాన్ని నిర్వహించుటకు సిద్ధంగా ఉన్నానట. ప్రక్కన



ఇతర ఆలయాలు, అందులో దేవతలు ఉన్నారు. కాని వారు నాకు కనబడలేదు. కల చెదిరింది. భవిష్యత్తులో నేను ఒక ఆలయాల సముదాయమునకు నిర్వాహకుడిగా ఉండునని, స్వామివారిని అత్యంత భక్తిశ్రద్ధలతో సేవిస్తూ, వారి ఉత్సవాల నిర్వహణకు తపించుదునని దీని అర్థం. వెండి వాకిలి వరకు ఉన్న తిరుమల ఆలయంలో ఇరుప్రక్కల ఎన్నో ఉపాలయాలను గమనించవచ్చు.

నా మనోభావం తెలుపుట : ఉదయం 6.20 గంటలకు స్వామి దర్శనం

శ్రీవేంకటేశ్వరుడు ఒక ప్రత్యేక లీలను చూపాడు. అందులో నేను వారిని 6 గంటల 20 నిముషాలకు దర్శించుకున్నాను. ఇది ఒక ప్రత్యేకమైన కల ఐనప్పటికీ నా హృదయాంతరంగాన్ని బయట పెట్టారు. 2002 సంవత్సరం నుండి భక్తి మార్గములో ఉన్నాను, మరియు శ్రీవేంకటేశం మానవత్రికను నడుపుచున్నప్పటికీ నాకు మంచి, చెడ్డ విషయాలు తెలియవు. సదా స్వామివారి రూపాన్ని దర్శిస్తూ, ఆయన నామాన్ని స్మరిస్తే సరిపోతుంది, దీనితో అన్నీ సాధించుకోవచ్చుననే దృఢవిశ్వాసం కలవాణ్ణి తప్ప మరో విషయం తెలియదు. తేది 13-11-2012 దీపావళి నాడు స్వామివారిని మనసారా స్మరించుకుని దర్శనమీయమని ప్రార్థించాను. తేది 14-11-2012 ఉదయం 6 గంటల 20 నిముషాలకు ఈ కల వచ్చింది.

14-11-2012 కల: ఒక ఊరిలో శ్రీవేంకటేశ్వరస్వామి వారి ఆలయానికి దర్శనార్థం వెళ్ళాను. అది పురాతనమైన ఆలయం, ఆర్యాటంగా లేదు కానీ విశాలంగా ఉంది. ఇది ఒక ప్రత్యేకమైన ఆలయం. ఈ ఆలయం భక్తులకై ప్రతి రోజు ఉదయం మరియు సాయంత్రం తెరచి ఉండదు. మంచి ముహూర్త కాలమందే ఆలయ ద్వారాలు తెరువబడును. మిగిలిన సమయంలో మూసివేస్తారు. మూసి ఉన్న సమయంలో ఆలయ ద్వార తలుపులకు గల ఒక 6'' X 6'' సైజు కలిగిన కన్నం గుండా స్వామివారిని భక్తులు దర్శించుకుంటారు. కాని పూజలు, హారతులు వగైరాలు ఉండవు, పూజారి కూడా ఉండడు. భక్తుల సౌకర్యార్థం, ఆలయం తెరువబడే ఆ కొద్దిపాటి మంచి సమయం ద్వారం పైన, ఆ ఆలయ పూజారి వ్రాసి పెడతాడు. ఆ సూచించిన సమయమందే భక్తులు లోనికి వెళ్ళి దర్శించుట, పూజలు, హారతులు నిర్వహించుట జరుగును. నేను ఒకరోజు ఈ ఆలయానికి స్వామి దర్శనార్థం వెళ్ళాను.

కాని ఆ సమయాన ఆలయ ద్వారం మూసి ఉన్నది. ద్వారం పైన గత పూజ సమయం 6.20 అని వ్రాసి ఉన్నది. చేయునది లేక ద్వారానికి గల కన్నం గుండా స్వామివారిని దర్శించి వెళ్ళిపోయాను. తిరిగి తెల్లవారి ఇదే ఆలయానికి, సూచించిన సమయంలో స్వామి దర్శనార్థం వస్తున్నాను. మార్గమధ్యంలో కొందరు బైబిల్ గ్రంథమును పట్టుకుని వారి మత ప్రచారము చేస్తున్నారు. కలలో బైబిల్ గ్రంథమును స్పష్టంగా చూచాను. నేను వారితో ఇలా అన్నాను. "గోవిందుని స్మరించండి మీకు మంచి జరుగుతుంది" అని అన్నాను. ఆ తరువాత వారు నన్ను ఏమైనా తిక్క ప్రశ్నలు అంటే మంచి ఎలా జరుగుతుంది? వంటివి అడిగితే ఏమని చెప్పాలని తటపటాయించాను. ఎందుకంటే నేను సదా మనో నేత్రంతో సంవత్సరం పొడవునా ఆ గోవిందుని దర్శిస్తూ, స్మరిస్తూ ఉంటేనే తప్ప మిగిలిన మంచి, చెడు విషయాలు తెలియవు. తిథి, వార నక్షత్రాల గురించి కాని, మరే ఇతర విషయాల గురించి కాని పట్టించుకోను. వీటిని తెలుసుకోవాలనే ఇచ్చు కూడా ఉండదు. ఒకవేళ ఎవరైనా చెబితే విని వెంటనే మరచిపోతాను. ఎందుకంటే నాకు నా స్వామి ఏమి ఇచ్చినా ఇవ్వకపోయినా సర్వము నా స్వామియే! ఆయననే విశ్వసిస్తూ, స్మరిస్తూ ఆయనే లోకంగా ఉంటాను. స్వామివారిని ఒక్కరిని పట్టుకుంటే లోకంలో మరేదీ తెలుసుకోవలసిన అవసరం లేదు, కావలసినవన్నీ ఆయనే చూసుకుంటారనే దృఢభిప్రాయము కలవాణ్ణి కాబట్టి ఇతర విషయాలపై రవ్వంత కూడా మనస్సు మరలదు. అందుకని నాకు ఇతర విషయాలు, చివరికి ఆయన తత్వం కూడా తెలియదు. అందుకని తటపటాయించాను. చివరికి వారు ఏమీ అడగలేదు. నేను స్వామి ఆలయానికి నడుచుకుంటూ వెళ్ళిపోయాను. ఆలయం ముందు నిలుచున్నాను. అప్పుడే ఆ ఆలయ పూజారి లోనుండి స్వామివారికి హారతి ఇచ్చి, తలుపులు తీసి నాకు హారతి తీసుకోండని ఇచ్చాడు. హారతి తీసుకున్నాను. వెంటనే పూజారి ఆ ఆలయ తలుపుల పైన ఈ ఆలయం తెరచి ఉండే సమయాన్ని వ్రాయుచున్నాడు. 6.25 గా వ్రాశాడు. నేను పూజారి వ్రాయుటను ఎంతో ఆసక్తిగా చూశాను. ఆయన 6 గంటలు అని వ్రాసి నిమిషాలు వ్రాయునప్పుడు, ఎక్కువ వ్రాస్తే బాగుండునని తహ తహలాడాను. పూజారి వ్రాయుట ముగియగానే మరోసారి ఆలయంలోకి ప్రవేశించి, స్వామివారి ఎదురుగా నిలబడి ప్రణామాలను అర్పిస్తూ దర్శించుకున్నాను. వారు 4'-6'' ఎత్తు కలిగి నల్లని రూపముతో గంభీరమైన ముఖము కలిగి శంఖు చక్రదులతో నిగనిగ మెరుస్తున్నారు. ఆయన ముఖము



నన్ను మరీ ఆకర్షించింది. వారినే చూస్తూ మైమరచిపోయాను. ఇంతలో నా భార్య ప్రతిరోజూ ఉదయం 5.30 గంటలకు లేచేటాయన ఇంకా లేవలేదని నా వద్దకు వచ్చి లేపింది. వెంటనే టైం ఎంత అని అడిగాను. దానికామె 6.20 నుండి 6.25 అయింది లేవండి అని లేపింది. కల చెదిరింది. కాని స్వామి కనబడునని మళ్ళీ అలాగే పడుకున్నాను కాని కనబడలేదు. నాకు స్వామివారు 6.20 గంటలకు కనబడినారని భావము. నాకు ప్రాప్తమున్నంతనే ఆయన దర్శనం లభించింది.

దీనర్థం నాకు స్వామి వారు తప్ప మరే ఇతర విషయాలు తెలియవు, ఆసక్తి లేదు. మరియు అన్నీ స్వామివారే చూచుకొనుననే దృఢమైన భావము కలవానిగా నాస్వభావాన్ని తెలిపారని భావించాను. స్వామివారిని దర్శించి ధన్యుడైనాను.

వ్యాపారం మానివేస్తే భగవంతునితో పాటు, ఆరోగ్యం లభిస్తుందని తెలుపుట

శ్రీవేంకటేశ్వరుడు ఆయా సమయాలలోని నా మానసిక స్థితికి తగినట్లు సామ దాన భేద దండోపాయాలతో వారి మార్గము లోనికి తెచ్చుకునే వారు. గతంలో మేము వ్యాపారము చేయకూడదని చెప్పారు. కాని ఆ సమయంలో దీనిని సరైన విధంగా గుర్తించలేదు. పైగా వ్యాపారము పైన మనస్సు చావని కారణాన సైనిక్ పురి ప్రాంతమున 4 అంతస్తుల చిన్న అపార్టుమెంట్ కట్టాము. ఈ ప్రాజెక్టు సమయంలో నాకు, నా భార్యకు వ్యాపారము చేయరాదంటూ ఎన్నో లీలలు చూపెట్టారు. డబ్బు సంపాదించలేవని, ఆరోగ్యం చెడిపోవనని, చివరికి ఐటీ సమస్యల్లో ఇరుక్కుండువని ఇలా నా మూలంలో మార్పు జరిగే వరకు చెప్పుచునే ఉన్నారు. ఇప్పుడు నా ఆరోగ్యాన్ని ఎలా టార్గెట్ చేశారో చూద్దాం.

ఈరోజు రెండు కలలు వచ్చాయి. చూచుటకు భిన్నంగా కనబడినప్పటికీ, విశ్లేషిస్తే ఒకే విషయాన్ని సూచిస్తాయి.


తేది 05-12-2012 కల: నేను శ్రీవేంకటేశ్వరుని లీలల గురించి ఏదో ఆలోచిస్తున్నాను. ఇంతలో ఏదో ఒక అనారోగ్యం కారణంగా, మా ఇంటి ప్రక్క డాక్టరుచే చెక్ చేయించుకున్నాను. ఇది మొదటి కల. ఇక రెండవ దానిలో నేను ఒక బజారు వెంట వెళ్ళుచున్నాను. ఒకచోట బ్రహ్మకుమారీల ప్రచారాన్ని చూచాను. వారు శివుని ప్రదర్శనను నెలకొల్పారు. నేను వెళ్ళి నా ప్రభువు యొక్క ద్వితీయ రూపంగా పరమశివుడిని దర్శించుకున్నాను. శివ పార్వతులను విగ్రహ రూపములుగా దర్శనము చేసుకున్నాను. ఇంతే కల. ఈ కల కన్నప్పుడు దీని భావమును

గ్రహించలేదు. కాని 2020 సంవత్సరంలో స్వామివారు నా పూర్తి అనుభూతులను చదువుమన్నప్పుడు దీని అర్థమును ఇలా గ్రహించాను.

“స్వామి వారు చెప్పినట్లు వింటే భగవంతుణ్ణి పొందగలవు మరియు ఆరోగ్యము బాగుంటుంది, లేనట్లైతే చెడిపోదువని హెచ్చరించారు”. అంటే... వ్యాపారము పూర్తిగా మానివేసి ఆయన స్మరణలో కాలం గడపమన్నారని అర్థం. ఇదే విధమైన హెచ్చరిక నా భార్యకు కూడా కలిగించారు. కాని భిన్నమైన రీతిలో ఆమె మనస్సు మార్చే రకంగా, ఈ విధంగా ప్రసాదించారు.

వ్యాపారం చేస్తే ఫలితం దక్కదని చెప్పటం

తేది 14-12-2012 కల: ఒక ప్రాంతములో నాలుగు, ఐదు అంతస్తుల భవనము ఉన్నదట, దానిపనులు చివరి దశలో ఉన్నవట. ఒక పర్యాయం కలరింగ్ కూడా అయిపోయింది. ఇది మాదేనట, ఒకరోజు నా భార్య సురేఖ, ఆ భవనము పై అంతస్తుకు వెళ్ళి భవనం ఎలా ఉందని పరిశీలిస్తున్నదట. తన వెంట మా రెండవ కుమారుడు చి|| అరవింద్ రెడ్డి కూడా ఉన్నాడట. ఆ భవనమునకు ఇంకా కిటికీలు బిగించలేదట. రెడీమేడ్ అల్యూమినియం కిటికీలు బిగించుటకు సిద్ధంగా ఉన్నాయట. చక్కని గాలి కిటికీల గుండా వీస్తున్నదట. ఆ గాలికి సురేఖ ఎంతో సంతోషించిందట. సురేఖ మరింత సుఖాన్ని అనుభవించుటకు కిటికీ దగ్గరికి వెళ్ళి వీచే గాలిని ఆస్వాదిస్తూ బయటి దృశ్యములను చూస్తున్నదట. అప్పుడు సురేఖ చేతిలో డాలర్ కరెన్సీ కట్ట ఉన్న ఒక తెల్లని కవర్ ఉన్నదట. ఈ కవర్ ని పట్టుకుని క్రిందికి మరియు ఆ పరిసర ప్రాంతాలను చూస్తూ ఆనందిస్తున్నదట. ఇంతలో తన చేతిలోని డాలర్ కరెన్సీ కవరు జారి క్రింద పడ్డదట. అయ్యో... అయ్యో... అంటూ అటు ఇటు చూచిందట. ఇంతలో క్రింద నుండి ఒక బాలుడు అటుగా వెళ్ళుచున్నాడట. ఆ బాలుణ్ణి పిలిచి, “బాబూ! బాబూ! పొరపాటుగా నా నుండి కవరు క్రిందికి జారిపడ్డది కొంచెము పట్టుకోండి, నేను పైనుండి క్రిందికి వస్తున్నానని” చెప్పిందట. ఆ బాలుడు ఆమె చెప్పింది విని సరే అన్నట్లు తల ఊపాడట. సురేఖ వెంటనే క్రిందికి దిగి ఆ బాలుని కొరకు అటూ ఇటూ వెతికినదట. కాని ఆ బాలుడు, ఈ కవరు కనబడలేదు. ఈమె చాలా భయపడి, బాధపడుచు, ఆ ప్రాంతము, ఈ ప్రాంతము ఇలా పలుచోట్ల శోకతప్త హృదయముతో ఆ బాలుడికై, ఈ కవరుకై వెతకసాగిందట. ఎంత వెతికినా కనబడలేదు. గంటల తరబడి, వెతికిందట. కాని ఆ బాలుడు మాత్రము దొరకలేదు.



డబ్బులు జారవిడిచిన సురేశ్

సురేశ్

చివరికి బాధాకరమైన హృదయంతో ఇంటికి వచ్చిందట. హృదయము ద్రవించిందట, ఇంతటి బాధను తను ఎన్నడూ అనుభవించలేదట. ఇంతే కల. చాలా బాధపడ్డానని నాతో చెప్పింది.


అప్పుడు మేము దీనిని సరైన విధంగా అర్థం చేసుకోలేదు. వచ్చే వైకుంఠ ఏకాదశి నాడు భజగోవిందం ఏర్పాటు చేయుటను తప్పించుకోవద్దనే సూచన ఇచ్చి ఉంటాడని అనుకున్నాము. కాని దీని నిజమైన అర్థం ఇలా ఉంది : “నీవు నాలుగైదు అంతస్తుల భవనమును నిర్మించినప్పటికీ, మంచి లాభము పొందినప్పటికీ ఆ లాభము లేదా ఫలితము నీకు దక్కదని దీని అర్థం. అంటే మమ్ములను వ్యాపారము వదలి, స్వామివారి సేవే లక్ష్యంగా పని చేయమని మా భార్య భర్తలకు స్వామివారు ఆజ్ఞాపించారు.

నిజానికి, నేను వ్యాపారము చేసినట్లైతే స్వామి సాధనలో ఆటంకము కలుగునని వద్దన్నారు. కాని ఈ విషయం గ్రహించలేదు. వ్యాపారానికి స్వామి సేవకు సంబంధం ఏమిటని ఆలోచించాను. స్వామివారు అర్థం పర్థం లేని విషయాలు చెప్పుచున్నారని భావించాను. ఇలా వ్యాపారం చేయరాదని, మా మూలంలో మార్పు జరగని కారణంగా,

ఈ ప్రాజెక్టు తరవాత కనీసం కాలక్షేపము కొరకు చిన్నగా వ్యాపారము చేద్దామనుకున్నాము.

‘భజగోవిందం’ నిర్వహణ ద్వారా గోవిందుని పాండగలవని చెప్పిన శ్రీగోదాదేవి

ప్రతి తొలి ఏకాదశి మరియు వైకుంఠ ఏకాదశి పర్వదినమున ‘భజగోవిందం’ నిర్వహించుట ఆనవాయితీగా పెట్టుకున్నాము. వచ్చే వైకుంఠ ఏకాదశి తేది 23-12-2012 నాడు కూడా తప్పక భజగోవిందమును నిర్వహించాలని దృఢ నిర్ణయం తీసుకున్నాను. గత కొన్ని నెలల క్రితము ఈసారి భజగోవిందం చేయకూడదని డబ్బులు మిగులుతాయనుకున్నాను. డా॥ రమణాచారి గారు కూడా ఈసారి వద్దన్నారు. కాని గతంలో స్వామివారు చూపిన లీలల ప్రభావంతో నాలో నూతనోత్సాహం నిండింది. నా భార్య కూడా సంపూర్ణ సహకారం అందించి చేయవలసిందిగా ప్రోత్సహించింది. కాబట్టి ఎలాగైనా స్వామివారి ఈ సేవను, ఏ లోటు రానీయకుండా అత్యంత సమర్థవంతంగా నిర్వహించాలనే నిర్ణయానికి వచ్చాము. డా॥ రమణాచారి, డా॥ రమాప్రభ బృందం వారికి భజగోవిందం నిర్వహించుదామని



సరళ

గోవిందుడిని పొందడానికి భజగోవిందం నిర్వహిస్తున్నారని చెప్పిన గోదాదేవి

తెలిపాను. సన్నాహాలు చేసుకుంటున్నాను. నా ఆతుతను గమనించిన స్వామివారు చక్కని లీలతో ఈ భజగోవిందం నిర్వహించుట వలన కలిగే లాభాన్ని చూపెట్టారు.

ఒక విషయం : స్వామివారు నాకు ప్రసాదించిన ప్రతి సేవ అంటే... జపసమర్పణ, రథయాత్ర, శ్రీవేంకటేశం మాసపత్రిక వీటిని సమర్థవంతంగా నిర్వహిస్తే గోవిందుని పొందగలవని స్వామివారు గతంలో స్పష్టంగా చెప్పారు. కాని ఈ భజగోవిందం సేవను నిర్వహిస్తే ఏమి లభించునో తెలియదు. డా॥ రమణాచారి గారు టిటిడి ఈఓగా ఉన్నప్పుడు నిర్వహించమని చెప్పారు కాబట్టి దీనిని స్వామివారి ఆజ్ఞగా భావించి నిర్వహిస్తున్నాను తప్ప దీనిని నిర్వహిస్తే కలిగే భాగ్యం గురించి ఇంతవరకు తెలియదు. కాని ఈనాటి లీలలో స్వామి వారు ఈ సేవను నిర్వహిస్తే కూడా గోవిందుని పొందగలవని చెప్పారు. ఈ మాటను సాక్షాత్ శ్రీగోదాదేవి ద్వారా చెప్పించారు. ఆ లీల ఈవిధంగా ఉంది.

తేది 16-12-2012 కల: నేను స్వామివారి భజగోవిందమును ఒక ఇంటి మేడపైన అంటే మొదటి

అంతస్తులో ఉన్న ఒక ఫంక్షన్ హాలులో నిర్వహిస్తున్నాను, ఈ ఫంక్షన్ హాల్ ముందు పెద్ద ఓపెన్ బాల్కనీ ఉంది. దీనిలో ఎందరో భక్తులు పాలు పంచుకుంటున్నారు. భజనలు చేసేవారు, పాటలు పాడేవారు, వినేవారు ఎందరో ఉన్నారు. తిరుమల తిరుపతి దేవస్థానములో అన్నమయ్య ప్రాజెక్ట్ డైరెక్టర్ గా పనిచేసిన శ్రీమాన్ కామిశెట్టి శ్రీనివాసులు కూడా వచ్చారు. ఫంక్షన్ హాలు ముందున్న పెద్ద బాల్కనీలో భక్తులు భజనలను సరి చేసుకుంటున్నారు. ఇంతలో మా ప్రక్క ఇంటి మొదటి అంతస్తులో ఉన్న దాదాపు 20 సంవత్సరాల పెండ్లికాని యువతి చక్కని అందం కలిగి పసుపు రంగు చీర, ఆకుపచ్చ రంగు జాకెట్ ధరించి కనబడ్డది. ఈమె శ్రీచూర్ణంతో చక్కని నామం ధరించి, బహుచక్కగా, అందంగా, ఉబ్బు చెంపలతో నిజంగా శ్రీఆండాళ్ మాతలాగానే దర్శనమిచ్చింది. ఈమె వారింటి బాల్కనీలో నిలబడి మమ్ములను, మా ఆతుతను జాగ్రత్తగా పరిశీలించింది. మా ఫంక్షన్ హాల్, వీరి బాల్కనీ అత్యంత సమీపంలో ఉండుట వలన ఈమెను చాలా స్పష్టంగా దర్శించాను. మనం ఫోటోలో దర్శించే శ్రీఆండాళ్



మాతకు, ఈమెకు ఎలాంటి తేడా లేదు. ఇంతలో ఈమె మా భజనలను ఉద్దేశించి ఏదో ఒక తమిళ పాశురం పాడింది. నేను ఈ పాశురమును మరిచిపోయాను కాని దీనర్థం మాత్రం... గోవిందుని చేరుటకు ఇదంతా చేస్తున్నారు అని అర్థం. దీనిని విన్న శ్రీమాన్ కామిశెట్టి శ్రీనివాసులు గారు ఆమె మాటలకు ముగ్ధులైనారు. ఈమె ఎవరని నన్ను అడిగారు. నాకు ఆమె సుపరిచితురాలు (కలలో మాత్రమే) కాన ఆమె పేరు “అందాళ్” అని అతనితో అన్నాను. ఆ తరువాత భజనలను సాగించుటకు హాలులోనికి వెళ్ళాము. అక్కడ నాకు పరిచయమున్న ఒక వ్యక్తి బహు చక్కగా నేను ఊహించని విధంగా పాటలను పాడాడు. అందరం చాలా సంతోషించాం. కల చెదిరింది.

ఈ విధంగా నేను అత్యంత ఉత్సాహముతో ఏ లోటూ లేకుండా భజగోవిందమును నిర్వహిస్తే గోవిందుని పొందవచ్చునని సాక్షాత్ గోదాదేవి మాతతో స్వామివారు చెప్పించారు. దీనిని మరో రకంగా చెప్పాలంటే... నాకు నిర్దేశించిన ప్రతి సేవ లక్ష్యం గోవిందుని పొందుటకే... అని అర్థం.

ధైర్యం వహించి ముందుకు సాగుట

శ్రీవేంకటేశ్వరుడు అది వద్దు, ఇది వద్దు అంటూ కఠినమైన శిక్షణ ఇచ్చుట ప్రారంభించారు, పైగా వారు నాకు గురువు, దైవం, యజమాని సర్వం ఆయనే! దీనికి భయపడి నేనేమి చేయాలో... ఎలా జీవించాలో... తెలియని అయోమయ స్థితికి చేరాను. ఈ సందర్భంగా గతంలో స్వామివారి ఒక హృదయాంతర భావం గుర్తుకొచ్చింది. “నీవు ముందుకు పోతూ ఉండు, తప్పులుంటే వెనక సరిచేస్తాను” అని చెప్పారు. దీనర్థం: నేను వక్రమార్గంలో పయనిస్తున్నప్పుడు స్వామివారు తగిన సూచనలు ఇస్తారని భావించి మురిసిపోతూ ధైర్యం వహించి తోచిన విధంగా ముందుకు సాగాను.

భజ గోవిందం

తేదీ 23-12-2012: ఈరోజు వైకుంఠ ఏకాదశి. హిమాయత్ నగర్ లోని టిటిడి హాలులో సాయంత్రం భజగోవిందం ఏర్పాటు చేశాము. దీనిని అత్యంత ఉత్సాహంగా డబ్బులకు వెరవక చక్కని ఏర్పాట్లు చేశాము. సాయంత్రం 4 గంటల నుండి ఎన్నో భజన బృందాలు వంతుల వారిగా హరినామ సంకీర్తన చేశారు. సాయంత్రం 6.45నుండి భజగోవిందమును ప్రారంభించాము. డా॥ రమాప్రభ బృందం

వారు భజగోవిందమును చక్కగా ఆలపించారు. శ్రీమాన్ రమణాచారిగారు మరియు చాలామంది భక్తులు పాల్గొన్నారు. భజన బృందాలకు బహుమతులను అందించాము. రాత్రి 9.00 గంటలకు ప్రసాద వితరణ తరువాత స్వామివారిని దర్శించి ఇంటికి వచ్చాము. ఎంతో సంతోషం కలిగింది.

జన్మ జన్మల సేవను ప్రసాదించుట

తిరుమల శ్రీవేంకటేశ్వరుడు సాక్షాత్ శ్రీమన్నారాయణుడు, నాకు ప్రభువు. నేను వారి ఎన్నో సేవలను చేస్తున్నప్పటికీ ఏనాడూ ముక్తిని కాంక్షించలేదు. ఆయన సేవలో పరమానందం అనుభవించేవాణ్ణి కాబట్టి మరింత సేవా భాగ్యాన్నే కోరుకున్నాను. స్వామివారు కూడా ఎన్నో మహత్తరమైన లీలలను ప్రసాదించారు. అందులో కొన్ని నా జీవితాన్ని ధన్యము చేసే ఆణిముత్యాలుగా, మరికొన్నింటికి పరవశుణ్ణినా నా పూర్తి జన్మను ఈ అనుగ్రహానికి ప్రతిగా సేవ చేసే ఋణం తీర్చుకుందునని కేటాయించుకున్నాను. స్వామి ప్రసాదించిన ప్రతి లీల వ్రాసుకున్నప్పటికీ, వారం, పది రోజుల తరువాత మరిచేవాడిని. అందుకని వారి ఋణం తీర్చుకొనుటకు అంకితం చేసిన జన్మలు కేవలం ఐదు ఆరు ఉండవచ్చునని భావించేవాణ్ణి. కాని 2008 సంవత్సరం ప్రాంతములో “పూర్తి జన్మను కేటాయించి స్వామి రుణం తీర్చుకోగలిగే అనుగ్రహాలు 14 పొందినట్లు చెప్పారు”. అంటే నేను 14 జన్మలు ఎత్తి ఈ జన్మలో చేసినంత సేవ చేస్తే తప్ప ఆయన ఋణమును తీర్చుకోలేనన్నమాట. ఈ విషయాన్ని కూడా 2013 సంవత్సరం వరకు పూర్తిగా మరిచిపోయాను. అందుకని గత కొన్ని రోజుల నుండి స్వామివారిని తీవ్రంగా ప్రార్థించసాగాను. నేను మీ సేవలో తృప్తి చెందలేదని, తృప్తి చెందేవరకు సేవాభాగ్యాన్ని ప్రసాదించమని గాఢంగా ప్రార్థించాను. అంతేకాకుండా భవిష్యత్తులోని ప్రతి జన్మలో నా మనస్సు మీ పాద పద్మాల పైననే ఉండాలని, ఈ జన్మలో లభించిన సేవ లభించాలని, ఆ విధంగా కరుణించమని ప్రార్థించసాగాను. నేను జన్మ జన్మలకు మీ సేవకుడిగా ఉండే వరాన్ని ప్రసాదించమని దీనాతి దీనంగా వేడుకున్నాను. బహుశా దీని సమాధానమే ఈ లీల. ఇది ఒక మహత్తరమైన వరము. ఈ వరముతో నేను పరవశించిపోయాను. స్వామివారికి ఏవిధంగా కృతజ్ఞతలు తెలపాలో తెలియలేదు. పూర్వం అల్పాయుష్షుడైన మార్కండేయుణ్ణి ఏ విధంగా పూర్ణాయుష్షుడిగా చేశాడో నన్ను కూడా ఆ విధంగా అనుగ్రహించుదునన్నారు. కాని ఈ లీలను పొందినప్పుడు దీని




అర్థమును గ్రహించలేదు. 2020 సంవత్సరంలో నా పూర్తి అనుభూతులను చదివినప్పుడు మాత్రమే అర్థం చేసుకున్నాను. ఆ లీల ఈ విధంగా ఉంది.

మా సొంత గ్రామం చిన్నగుండవెల్లిలో 'తోటబావి' అనే పేరుగల ఒక బావి ఉంది. అది దీర్ఘచతురస్రాకారంగా 20' X 70' సైజు కలిగి 100' లోతు ఉంటుంది. నేను ఎన్నోసార్లు ఈ బావిలోనికి దిగి రకరకాల పనులతో పాటు పూడిక కూడా తీశాను. ఈ బావి లోపల ఉన్న దరులు లేదా వరలు నాకు సుపరిచితము. ఈ లీలలో స్వామివారు ఈ బావిని ఉపయోగించుకున్నారు.

తేదీ 18-01-2013 కల: ఈ కలలో నాకు మా ఊరి తోటబావి కనబడ్డది. నేను ఆ బావి గడ్డ మీద ఉన్నాను. లోనికి చూచాను, సగము వరకు నీరు ఉన్నటుల కనిపించింది. నాలో ఏదో తెలియని కోరికచే, నేను ఈ బావిలోనికి ఎలాగో దిగి నీటిలో ఈత కొడుతున్నాను. ఇంతలో ఆ బావి లోపల ఒక దరిలో గుహ కనబడ్డది. ఎప్పుడూ చూడని ఈ గుహను

చూచి ఆశ్చర్యపోయాను. అత్యంత ఉత్సాహముతో దాని లోపలకు అలాగే చూశాను. ఆ గుహలో చిన్నపాటి ఒక పురాతన ఆలయాన్ని చూశాను. ఈ ఆలయానికి తలుపులు లేవు. తెరచియే ఉన్నది. అందులో శివుడు కూర్చుండి ధ్యానభంగిమలో ఉన్నాడు. ఈ బావిలోని నీరు గుడి లోపల పాదము మునిగే వరకు ఉన్నది. ఈ శివునికి కొంచెం ముందర శివలింగం కనబడ్డది. దానిని ఒక బాలుడు గట్టిగా అదిమి పట్టుకుని ఉన్నాడు. ఏవిధంగా మార్కండేయుడు శివలింగాన్ని తన హృదయానికి గట్టిగా అదిమి పట్టుకుంటాడో... అలా పట్టుకున్నాడు. శివుడు, శివలింగం, ఈ బాలుడు ప్రాణం ఉన్నవారిలాగా కనబడ్డారు. దీనిని పరీక్షగా కొంత తడవు చూచాను. వెంటనే ఈ శివలింగం మరియు శివలింగమును పట్టుకున్న బాలుడు ఒక రాతి శిల్పం లాగా మారి కనబడ్డారు. గతంలో ఎప్పుడో రంగులతో అలంకరించి ఉన్న రాతి శిల్పం మాదిరిగా మారిపోయారు. బాలుడు తన చేతులతో లింగమును తన హృదయానికి హత్తుకుని తన తలను



సరళ

మార్కండేయుడి ఆయుష్షు పెంచినట్లు జన్మ జన్మల సేవను ప్రసాదిస్తానని తెలుపుట



లింగంపై ఏటవాలుగా పెట్టి చూస్తున్నట్లుగా ఆ చిత్రము ఉన్నది. ఇంతలో ప్రక్కనే ఈ గుహకు ఆసుకుని మరొక గుహ ఉన్నటుల, అందులోను ఈ బావి నీరు అదే స్థాయిలో ఉన్నటుల కనబడ్డది. వెంటనే ఆ నూతన గుహలో దాదాపు ఒకటిన్నర అడుగుల ఎత్తు కలిగిన మరొక నల్లని లింగం కనబడ్డది. ఆ నూతన లింగం నన్ను బాగా ఆకర్షించింది. ఆ లింగం నన్ను తన హృదయానికి హత్తుకొమ్మని అంటున్నట్లు ఒక హృదయాంతర భావం ఏర్పడ్డది. వెంటనే పరవశంతో వెళ్ళి గట్టిగా అదుముకున్నాను. నా తలను ఆ లింగంపై మార్కండేయుని లాగా ఏటవాలుగా పెట్టి ప్రభూ! అంటూ నిట్టూర్చాను. కల చెదిరింది.

ఇది ఒక విశ్లేషణాత్మక కల. ఈ కల కన్నప్పుడు దీని అర్థమును గ్రహించలేదు. ఏదో స్వామి కరుణించారని మాత్రమే అనుకున్నాను. కాని కొంత యోగ్యత సాధించిన తరువాత దీని నిజమైన అర్థమును తెలుసుకున్నాను. “పూర్వం అల్పాయుష్షుడైన మార్కండేయుణ్ణి ఏవిధంగా దీర్ఘాయుష్షుణ్ణి చేశానో... నీకు కూడా జన్మజన్మల స్వామివారి అనుగ్రహాన్ని లేదా సేవాభాగ్యాన్ని కలిగించుదుననే” వరమును ప్రసాదించారని భావించాను. ఎంతో ఆనందించాను. మరియు దీనిని మా తోటబావిని ఉపయోగించి చెప్పారు కావున నేను స్వామి వారు కోరినట్లు హరినామ క్షేత్రం ఏర్పాటు చేస్తేనే ఈ అనుగ్రహం లభించునని భావించుకున్నాను. దీన్ని మరో రకంగా అన్వయించుకున్నాను. ఈ జన్మలో నేను హరినామ క్షేత్రం ఏర్పాటు చేస్తే... స్వామివారు నా కారణంగా తరతరాలుగా స్మరింపబడతారు, మరియు తరతరాల భక్తులను అనుగ్రహిస్తారు. కాబట్టి నాకు హరినామ క్షేత్ర సేవను ప్రసాదించబోతున్నారని అర్థం.

హరినామ క్షేత్రానికి భక్తులు రాగలరు

స్వామివారు విశ్లేషణాత్మకమైన మరో కలను ప్రసాదించారు. దీని అర్థం కూడా మా తోట బావి వద్ద హరినామ క్షేత్రము ఏర్పడునని సూచించే విధంగా ఉంది.

తేది 26-01-2013 కల : ఈ కలలో నాకు అత్యంత పరిచయమున్న బహుశా నేను పుట్టి పెగిరిన మా అమ్మమ్మ ఊరు లాంటి ప్రదేశములో తిరునాళ్ళు జరుగుచున్నవట. నేను ఈ తిరునాళ్ళకు యాత్ర చేస్తున్నాను. ఈ తిరునాళ్ళను చూచుటకు చాలామంది యాత్రికులు పోవుచున్నారు. యాత్రికుల సంఖ్య అధికంగా ఉంది. ఒక చీమల దండు లాగా ఎడతెగని సంఖ్యలో భక్తులు, యాత్రికులు ఆ ఊరికి పోవుచున్నారు. నేను కూడా ఈ

తిరునాళ్ళను చూచుటకు ఒంటరిగానే నడిచిపోవుచున్నాను. మేము వెళ్ళు దారి, సిమెంట్ లేదా డాంబరుతో కాక మట్టి బాటనే ఉంది. ఇంకా ఆ ప్రాంతము అభివృద్ధి చెందలేదు. ఈ మట్టిబాటకు ఇరువైపులా అక్కడక్కడా చెట్లు, గుట్టలు ఉన్నవి. చాలామంది పోవుచున్నారు కావున నేను వారి మధ్యలో నడుచుకుంటూ పోవుచున్నాను. అది అడవి ప్రాంతము. అనుకోకుండా నా చూపు కుడిపక్కకు మళ్ళింది, దూరాన ఒక గుట్టను చూచాను. నా చూపు ఆ గుట్టపై పడగానే ఆ గుట్టకు ఇరువైపులా స్వామివారి శంఖు చక్రములు మరియు ఆ గుట్ట శిఖరము స్వామివారి ముఖము, కిరీటముగా మారి, నా ప్రభువైన శ్రీవేంకటేశ్వరుడుగా దర్శనమిచ్చారు. అప్పుడు నా మదిలో ఇలా అనుకున్నాను. ప్రతి గుట్ట, పుట్ట నా ప్రభు శ్రీవేంకటేశ్వరుని రూపమే, ఆయన అన్నింటిలోనూ ఉన్నాడని భావించాను. మరియు నా నడకను అలాగే ముందుకు సాగించాను. తరువాత నా చూపు దారిలో నా ముందు నడిచే వారిపై పడింది. శ్రీమాన్ ఎల్.వి.సుబ్రహ్మణ్యం, అప్పటి టిటిడి ఈఓ గారు, ఆయన సహజమైన వస్త్రాలు అంటే ధోవతి, అంగీ మరియు కండువా ధరించి నాకు ఎదురుగా నడిచి వస్తున్నారు. చూచుటకు ఈయన ఈ తిరునాళ్ళను నా కంటే ముందే తిలకించి వస్తున్నారని అర్థం అయ్యింది. కల చెదిరింది.

బహుశా ఎలాంటి అభివృద్ధి చెందని, రోడ్డు మార్గం కూడా సరిగా లేని మా ఊరిలో హరినామ క్షేత్రం ఏర్పడునని, ఎంతో మంది భక్తులు రాగలరని భావం కావచ్చు. లేదా నేను భవిష్యత్తులో ఒక యాత్ర చేయుదునని కూడా కావచ్చును, సరియైన అర్థం తెలియదు.

కుంభమేళా దర్శించుట

తేది 06-02-2013: స్వామివారు సూచించినట్లు అలహాబాద్ లో జరిగిన మహా కుంభమేళాకు నేను, నా భార్య, మిత్రులతో కలిసిపోయాము. అక్కడ శ్రీశ్రీశ్రీ ప్రతాధర్ నారాయణ రామానుజ జీయర్ స్వామివారి ఆశ్రమములో రెండు రోజులు ఉన్నాము. కుంభమేళాలో స్నానం చేసి వారణాసిని దర్శించి వచ్చాము.

నలుగురితో కలవకూడదని సూచించుట, అపరాధము మన్నించుట

నా మనస్సు స్వామివారిపై కాకుండా అన్య విషయాలపై లేదా విలాస వస్తువులపై మరలినప్పుడు వెంటనే స్వామి వారు అది మంచిది కాదంటూ అలా చేయకూడదంటూ



సూచనలిచ్చేవారు. ఈరకమైన సంఘటన ఒకటి జరిగింది.

గ్రీన్ కార్డు ఉంది కాబట్టి ఒక పదిహేను రోజుల కొరకు తేది 20-03-2013 నుండి 05-04-2013 వరకు అమెరికా వెళ్ళాము. ఫిలడెల్ఫియాలో నివసిస్తున్న మేనల్లుడు, శ్రీమాన్ మొసర్ల మాధవరెడ్డి ఇంట్లో ఉన్నాము. అతడు నాకంటే రెండున్నర సంవత్సరముల చిన్నవాడు ఒకే కాలములో యూనివర్సిటీలో చదువుకున్నాం, కాబట్టి అతని మిత్రులు కొందరు నాకు తెలుసు. మొదటిసారి వాడింటికి వెళ్ళాను, పైగా కొత్త ప్రాంతము, విలాసవంతమైన పరిస్థితులు, వాడికి సంబంధించిన స్నేహితుల మాటలు మరియు పార్టీలు చూడగానే నేను సాధారణ మానవునిగా రెండు మూడు రోజులు ప్రవర్తించాను. ఫలితంగా నిరంతరం అంతర్ముఖంగా నాలో సాగే స్వామి ధ్యానానికి విఘాతం ఏర్పడింది. మరియు లౌకిక విషయాల పట్ల ఆకర్షితుడవైనాను. దీనిని ప్రతిబింబించే విధంగా ఈనాటి కల వచ్చింది.

తేది 25-03-2013 కల: ఇది అంత ఎక్కువ గుర్తులేదు కాని ఎవరో కాష్టం అవుతున్నటుల, నేను చూస్తున్నటుల చెడుకు సంబంధించిన అపశకునపు కలను కన్నాను. ఇంతే కల.

తెల్లవారి దీనిపై ఆలోచించితప్పు తెలుసుకుని స్వామివారిని క్షమించుమని నా సేవను స్వీకరించమని, అపరాధము చేసినట్లైతే మన్నించమని ప్రార్థించాను. వెంటనే ఈ రాత్రి మరో కల వచ్చింది.

తేది 26-03-2013 కల: ఈ కలలో స్వామివారు నన్ను క్షమించినట్లు, నా సేవను స్వీకరించగలరనే విధంగా కల గన్నాను. ఎంతో సంతోషించాను. ప్రతిక్షణం ఆయన ధ్యానములో జీవిస్తూ మరింత భక్తి పెరిగే విధంగా చూడమని ప్రార్థించాను. దీని తరువాత మళ్ళీ నలుగురితో కలవడం మానివేశాను.

మా అమ్మను చూపుట

మా అమ్మ 2008 సంవత్సరంలో చనిపోయింది. కాని ఈ మధ్యన ఆమెను చూడాలనే కోరిక బలంగా కలిగింది. వెంటనే శ్రీవేంకటేశ్వరుని మా అమ్మను చూపించమని ప్రార్థించాను. స్వామివారు చూపెట్టారు. ఆ లీల ఈ విధంగా ఉంది.

తేది 19-04-2013 కల: ఈ కలలో నాకు మా అమ్మ కనబడ్డది. నేను మా కుటుంబ సమేతంగా హైదరాబాద్ లో ఒక ఇల్లు కట్టుకుని నివసిస్తున్నామట. ఆ ఇంటిముందు ఉన్న స్థలములో మా తల్లి కీ.శే. రుక్మమ్మ గారు మరియు ఆమె వెనుక మా పెద్ద అత్త (మేనమామ భార్య) రత్నమ్మ గారు నిలబడ్డారు.

నేను ఇంటి నుండి బయటకు రాగానే మా అమ్మ నన్ను ఏదో ఏదో అంటోంది. అది ఇట్లున్నది, ఇది అట్లున్నది అన్నట్లు మాట్లాడింది. ఈ మాటలు విని వెనుక ఉన్న మా అత్త ముసి ముసిగా నవ్వింది. ఇది కల.

ఇందులో మా అమ్మ ఏమన్నదో నాకు గుర్తు లేదు. కాని చనిపోయిన మా అమ్మను మాత్రము స్పష్టంగా చూచాను. ఆమె చనిపోవుటకు 20 సంవత్సరాల ముందటి ఆరోగ్యంగా ఉన్నప్పటిరూపము లాగా కనబడ్డది. ఆమెను చూచినేను చాలా సంతోషించాను. నా కోరికను తీర్చినందుకు స్వామివారికి కృతజ్ఞతను తెలుపుకున్నాను.

ఆత్మ పరిశీలన

తేది 01-05-2013: స్వామివారు యోగ్యత సాధించుమని ఎన్నోసార్లు చెప్పినప్పటికీ నేను దానిపైన ధ్యాస పెట్టలేదు. వ్యాపారానికి సేవకు సంబంధం లేదు. ఏ తప్పు లేకుండా, సేవ చేస్తే సరిపోతుందని మాత్రమే ఆలోచించేవాడిని. ఒక ప్రక్క వ్యాపారము, మరోప్రక్క స్వామి సేవ చూచుకుంటూ కాలము గడిపాను. చివరికి నీచాతి నీచస్థితికి చేరాను, శక్తి లేనివాడిగా చితికిపోయాను. ఫలితంగా నా ఆలోచనలో మార్పు వచ్చింది. వ్యాపారములో మునిగి జీవించాను కాబట్టి గతంలో నేను సంపూర్ణ శరణాగతిని ఘటించిన విషయం కూడా మరచాను. కష్టాలను తట్టుకోలేక ఈమధ్య మళ్ళీ స్వామివారికి సంపూర్ణ శరణాగతుణ్ణి కావాలని ప్రయత్నించినప్పటికీ స్వామిని ఒప్పించలేకపోయాను. కాబట్టి సాధారణ జీవితం గడుపుచున్నాను. చివరికి గత కొన్ని నెలల నుండి నా ఆరోగ్యము బాగాలేదు. డయాబెటిక్ న్యూరోపతిచే అరికాళ్ళలో మంటలు తట్టుకోలేనంత రాసాగాయి. దీని ఉపశమనమునకు నేను చేసిన ప్రయత్నాలు ఫలించలేదు. దీనితో పాటు, శరీరములోని ఇతర బాధలు కలిసి నన్ను మానసికంగా పూర్తిగా స్వామివైపుకు మళ్ళించాయి. మరోప్రక్క నాకున్న ప్రతి ఆస్తి నేను నీ వద్ద ఉండను అన్నట్లు, ప్రతి దానిలో ఏదో ఒక జగడము తలెత్తడము జరిగింది. 20 సంవత్సరముల అనుభవం ఉన్నవాణ్ణెనప్పటికీ మోహ పరవశముతో తప్పుడు స్థలాలు కొనడమే దీనికి కారణంగా భావించాను. కొన్న సమయంలో ఇది బంగారంగా కనబడ్డది, అదే ఇప్పుడు బాధ కలిగిస్తోంది. ఏమీ చేయాలో తోచలేదు. చివరికి ఈ జీవితంపై విరక్తి కలిగింది. ఈ ఆస్తులు అంతస్తులు, శరీరము, ఇల్లు, కుటుంబ సభ్యులు ఏదీ నాది కాదని తెలిసింది. వీటిపై రోజు రోజుకు ప్రేమాభిమానాలు తగ్గాయి. చివరికి ఈరోజు స్వామితో



ఇలా ప్రార్థించాను. శ్రీవేంకటేశ్వరా! నాకున్న ప్రతి ఆస్తి, నేను సంపాదించింది, మరియు పూర్వీకుల నుండి సంక్రమించింది మొత్తం మీకు సమర్పిస్తున్నాను. దయచేసి స్వీకరించండి. నన్ను మీ సేవకుడిగానే ఉండనీయండి. ఈ జగదాలు, తగాదాలు మీరే చూచుకోండి. ఏ నిర్ణయమైనా మీరే తీసుకోండి. మీ ఆజ్ఞ శిరసా వహిస్తాను. మీదే అంతిమ తీర్పుని సమర్పిస్తూ మ్రొక్కాను. వీటిని స్వామి తన సేవకు వినియోగించుకోవాలని కోరాను. వీటిపై ఇప్పటినుండి నా పెత్తనము లేదని భావించాను. కాని నన్ను సదా సంతోషంగా ఉంచుమని కోరాను. ఈ రాత్రి కలలో స్వామివారు సంతోషించినట్లు హృదయాంతర భావం ఏర్పడింది. ఎంతో మురిసిపోయాను.

పరిక్షించుట

ఒక వారం తరువాత తేదీ 08-05-2013 ప్రాంతమున మళ్ళీ ఈ విధంగా ఆత్మపరీక్షన చేసుకున్నాను.

2005 సంవత్సరంలో మియాపూర్ జగడము జరిగినప్పుడు నా మనస్సు చాలా చంచలమైంది. నాది ఏదో పోతుంది, నేను సంపాదించింది దోచుకుపోతున్నారన్న బాధ కలచివేసింది. దీనితో నా మనస్సు నా ఆజ్ఞలో లేకుండుట జరిగింది. ధ్యాసంతా ఆస్తిని కాపాడుకొనుట యందే నిలిచింది. ఇది జరిగి 2013 సంవత్సరం నాటికి 8 సంవత్సరాలు గడిచాయి. ఈ 8 సంవత్సరాలు నేను స్వామివారి సేవలో ఉన్నాను కాబట్టి నా మనస్సు భగవంతునివైపు మళ్ళిందనుకున్నాను. నాలో కొంతైనా 'నా' అన్నది తగ్గిందని భావించాను. ఒకసారి అంటే 2009 సంవత్సరం ప్రాంతంలో నేను 'నా' అన్నది తగ్గించుకున్నానని స్వామివారితో చెప్పినప్పుడు వారు ఇంకా తగ్గలేదని చెప్పారు. ఆ తరువాత మారుటకు చాలా ప్రయత్నాలు చేశాను. ఓపికగా కూర్చుండి ఆలోచించినప్పుడు మారానని భావించేవాడిని. డబ్బుపైన వ్యామోహాన్ని చాలావరకు తగ్గించుకున్నాను అనుకున్నాను, మరియు ఈ రకమైన భావన వచ్చింది. "మునుపటి మియాపూర్ తగాదాలు మళ్ళీ వచ్చినచో నేను నిర్భయంగా స్వామిపై భారం వేసి నిశ్చింతగా ఉండగలను" అని అనుకున్నాను. దీనిని గ్రహించిన స్వామివారు అదేవిధమైన ఒక భూ సమస్యను నన్ను పరీక్షించునట్లు కొద్ది రోజుల కొరకు తెచ్చిపెట్టాడు. దీని వలన నేను పూర్వము లాగే భయపడిపోయాను. క్షణ క్షణం భీతి చెందడం మొదలుపెట్టాను. స్వామిపై భారం వేసి ఉండలేకపోయాను. ఎలాగైనా ఆస్తిని రక్షించుకోవాలనే తపన పిచ్చివాణ్ణి చేసింది.

నా మనస్సు పరుగులు తీసింది. స్వామిపై భారం వేశాను అనే దానిని మరిచినట్లు ప్రవర్తించాను. ప్రతిక్షణం స్వామిని స్మరిస్తూ ఆస్తిపై మనస్సును లగ్నం చేశాను. చివరికి ఈరోజు స్వామిముందు నా తప్పును ఒప్పుకుంటూ ఈ విధంగా ప్రార్థించాను.

హే ప్రభూ! వేంకటేశ్వరా! నాలో ఏమాత్రము మార్పు రాలేదు. 'నా' అన్నది తగ్గలేదు. మీపై శరణాగత భావము పెరగలేదు. వెనకటి మాదిరిగానే మనస్సు కల్లోలంగా ఉంది, నేను మారలేదు నన్ను క్షమించమంటూ వేడుకున్నాను. చివరికి ఏది ఏమైనా నేను డబ్బు పెట్టి కొన్నాను, దోచుకోలేదు, మోసం చేయలేదు, ధర్మపరంగా సంపాదించాను, అన్యాయాన్ని, మోసాన్ని ఎదిరించాను కాబట్టి నన్ను మీరు రక్షించి తీరవలెనని సమర్థించుకున్నాను. ఆస్తి విషయానికొచ్చేసరికి నాలో చాలా మార్పు వచ్చింది. నేను నా ప్రభు ముందు సిగ్గుపడ్డాను. ఇన్ని రోజుల నా సాధన, భక్తి నన్ను మార్చలేకపోయాయని బాధ కలిగింది. స్వామివారి సేవకు ఎంత ఖర్చు పెట్టినా బాధ కలిగేది కాదు కాని అన్యాయంగా ఆస్తులను కబళించుటను సహించలేకపోయాను. స్థిత ప్రజ్ఞతను సాధించలేదు.

రథయాత్రకు స్వామి రక్షణ

ఈ సంవత్సరం రథాన్ని క్రొత్తది దూరపు ప్రాంతమైన చెన్నై తీసుకెళ్ళాలని భావించాము. ఈ సందర్భంగా స్వామివారు ఒక లీలను చూపారు.

ఈ కల మేము ఈ జపానికి ఇంటిలో పూజలు నిర్వహించునప్పుడు వచ్చింది. ఈసారి మేము హైదరాబాద్ తరువాత ఒక నూతన ప్రాంతము చెన్నైకి పోవాలనుకున్నాము. అన్ని ఏర్పాట్లు చేసుకున్నాము. శ్రీమాన్ వెంకయ్య నాయుడు కూతురు శ్రీమతి దీపా వెంకట్ గారు చెన్నైలో రథయాత్రను ప్రారంభిస్తారని చెప్పారు. ఈ మధ్యన స్వామివారి లీలలను చూడని కారణంగా స్వామివారిని లీలలను చూపమని ప్రార్థించాను. వారు ఇలా చూపారు.

30-07-2013 కల : ఈ కలలో మేము రథాన్ని తెలియని ఒక క్రొత్త ప్రాంతానికి తీసుకుపోయాము. అది ఒక రైల్వే స్టేషన్ లాగా ఉన్నది. లోనికి వెళ్ళునప్పుడు అక్కడక్కడ పప్పులు, సిగరెట్లు అమ్మేవారు నిలుచుని వారి వారి పనులను చేసుకుంటున్నారు. రథము లోనికి వెళ్ళిందట. అది నాలుగు వైపులా మూసిన పొడవాటి సొరంగములాంటి ఒక ప్రత్యేకమైన నూతన మార్గం గుండా వెళ్ళుచున్నదట. నేను ఆ రథము వెనక వెంబడిస్తున్నాను. రథం కనబడలేదు, వెళ్ళుచున్నదన్న



ఊహ మాత్రమే. ఆ ప్రాంతము నాకు క్రొత్త. అక్కడ మాకు తెలిసినవారు ఒక్కరూ లేరు. అందరూ ముస్లింల మాదిరిగా, ఆదరించని వారుగా ఉన్నారు. నేను దీనిని గమనించి ఒకింత దిగులు చెంది, భయముతో ఆ రథము వెనుక ఆ సొరంగము లాంటి దానిలోకి ఒకింత భయముతోనే అడుగిడాను. వెంటనే నా కాలు క్రింద పడకపూర్వమే పుట్టాలు అమ్ముకునే ఒక నల్లని దృఢకాయుడు నా వద్దకు పరిగెత్తుకు వచ్చాడు. వీడిని చూచి అన్నిప్రక్కల నుండి ఒక ఆరు ఏడు మంది నా చుట్టూ క్షణంలో చేరిపోయారు. దీనిని గమనించి నేను కొంచెం భయపడ్డాను. కాని ఆ దృఢకాయుడు “మష్టిలో ఉన్న పోలీసువారిమి, మా బాస్ మీ రక్షణ నిమిత్తము మమ్మలను ఏర్పాటు చేశారు” అని చెప్పాడు. కల చెదిరింది. అంటే మేము రథాన్ని ఏ ప్రాంతానికి తీసుకుపోయినా మాకు స్వామివారు రక్షణ కల్పిస్తున్నారని, మమ్మలను వదలలేదని భావించాను. స్వామివారికి శతకోటి ప్రణామాలర్పించాను.

11వ పర్యాయంగా 7 కోట్ల జప సమర్పణ

ఈ జపానికి తేది 27-07-2013 నుండి 02-08-2013 వరకు మా ఇంటిలో తృప్తిగా పూజించాము. తేది 02-08-2013 నాడు రథయాత్ర ప్రారంభ కార్యక్రమము జరిగింది. ఈ రథము తేది 18-08-2013 వరకు హైదరాబాదులో తిరిగింది. పిదప ఈసారి చెన్నైలో త్రిప్పాలని అక్కడికి తేది 20-08-2013 నాడు వెళ్ళాము. నిజానికి ఇక్కడ 5 రోజులు తిరగాలి కాని స్వామివారి లీలలో భాగంగా కేవలం రెండు రోజులే త్రిప్పాము. ఆ తరువాత పుత్తూరు, తిరుత్తణి, కంచి, శ్రీకాళహస్తిలో త్రిప్పుకొని తేది 26-08-2013 నాడు తిరువతి చేరాము. తేది 27-08-2013 నాడు స్వామివారి పాదాలకు సమర్పించి పూజించాము.

తేది 28-08-2013, గోకులాష్టమి నాడు ఎస్.వి డైరీఫాం లోని శ్రీవేంకటేశ్వర దివ్య మహామంత్ర స్థాపము వద్ద జపహోమాదులు నిర్వహించి, అప్పటి టిటిడి ఈఓ శ్రీమాన్ ఎం.జి గోపాల్ గారు హోమ పూర్ణాహుతి కావించి జప సమర్పణ చేశారు. మరియు 12వ పర్యాయంగా 7 కోట్ల జపమును ప్రారంభించారు. ఆ తరువాత భక్తులు తలా కొంత జపమును స్వామివారికి సమర్పించారు. ఆ తరువాత కొండపైకి వెళ్ళి స్వామివారిని దర్శించి తేది 30-08-2013 నాడు హైదరాబాద్ వచ్చాము. పాదాల మండపము పైన మరియు జప సమర్పణ సమయాన స్వామివారిని ఎప్పటిలాగా దర్శించుకున్నాను.

స్వామి సేవకు ధనాన్ని సమకూర్చుట

మేము 11వ పర్యాయంగా 7 కోట్ల జపాన్ని సమర్పించి హైదరాబాద్ కు బ్రెయిన్ లో తిరిగి వస్తున్నప్పుడు ఒక కల కన్నాను. అది ఈ విధంగా ఉన్నది.

30-08-2013 కల : ఈ కలలో రథము తిరుగుచున్నదట. అది ఒక మార్గమున వెళ్ళుచున్నది. వెనుక భక్తులు డబ్బులు వేస్తారని ఒక దుప్పటిని నేలపై పరిచాను. కాని ఆ నేల చదునుగా లేకుండా చిన్న చిన్న గుంతలుగా ఉన్నది. భక్తులు వారి శక్త్యానుసారం డబ్బులు విసిరారు. అవి ఆ దుప్పటిలో అక్కడక్కడ కుప్పలుగా చేరాయి. చివరికి వాటిని ఎత్తునప్పుడు నేను ఇంతే కదా? కొద్ది డబ్బులే కదా అని భావిస్తూ ఎత్తాను. కాని ఆ డబ్బులు ఎత్తిన కొద్దీ ఇంకా తగ్గటం లేదు. బహుశా డబ్బులు గుంటలోనికి వెళ్ళి బయటికి ఎక్కువగా కనబడలేదు. నేను ఊహించిన దానికంటే అధికంగా వచ్చాయి. కల చెదిరింది.

గత కొన్ని సంవత్సరాల నుండి మేము ఆర్థిక ఇబ్బందులతో ఉన్నాము. రథయాత్ర బహు కష్టంగా నిర్వహించాము. బహుశా స్వామివారి కృపతో మా కష్టాలు తీరును అని భావించాము. స్వామివారు సూచించినట్లు ఆ తరువాత శ్రీమతి దీపా వెంకట్ గారు మా సంస్థకు కొంత ధన సహాయం చేశారు.

ఒక విశ్లేషణ : శ్రీవేంకటేశ్వరుడు ఎన్నోసార్లు భయపెట్టి నన్ను తన దారి లోనికి తెచ్చుకున్నాడు. భగవంతుడు భక్తుణ్ణి భయపెట్టి పనులు చేయించుట సమంజసమేనా? అనే ప్రశ్న కొందరికి రాక మానదు. ఇందుకు నేను వివిధంగా... ఎందుకు స్వామివారిని ఆశ్రయించాను అనే విషయం తెలుసుకొనుట ముఖ్యం.

స్వామివారు, వారి సేవను ప్రసాదించుటకు పూర్వము, ఒక సందర్భములో నాది నేను నాకున్న సర్వస్వంతో పాటు స్వామివారికి సమర్పించబడ్డాను. నేను మీవాడినని, నన్ను లోకానికి ఉపయోగపడే సేవకు ఉపయోగించుకొమ్మన్నాను. పూర్వము మీరు ఎలాగైతే రామాయణాన్ని రచించి, మీకు అవసరాన్ని కల్పించుకుని ఆంజనేయుడు మొదలగువారికి ఏ విధముగా సేవాభాగ్యం కల్పించారో... అదే విధంగా నేడు కూడా మీకు అవసరాన్ని కల్పించుకుని నాకు సేవాభాగ్యం ప్రసాదించమన్నాను. మరియు నేను అల్పుడనని, పైగా చంచలిత మనస్సు కలిగిన కలియుగ మానవుణ్ణి కావున నన్ను ఎప్పటికప్పుడు చక్కబరిచే బాధ్యత మీదే అంటూ ప్రార్థించాను. దీనికనుగుణంగా చిన్నగుండవెల్లిలో ‘హరినామ క్షేత్రం



స్వామి వారు రక్షణ కల్పించుట

స్థాపన' అనే పనిని కల్పించుకుని దానిని సాధించు బాధ్యతను నాకు అప్పచెప్పారు. ఇది సాధించాలంటే... స్వామివారి సాక్షాత్కారాన్ని పొందగలిగే యోగ్యత సాధించవలసి ఉన్నదని దిశా నిర్దేశం చేశారు. అందులో భాగంగా నాలోని వికారాలను తొలగించి యోగ్యుణ్ణి చేయుటకు కఠిన శిక్షణ ఇస్తున్నారు. అల్పుణ్ణి, పైగా చంచలత మనస్సు కలిగిన కలియుగ మానవుణ్ణి కావున సామ దాన భేద దండోపాయాలు ప్రయోగిస్తూ నన్ను తన దారికి తెచ్చుకుంటున్నారు. ఈవిధంగా నన్ను దండించడం నా సమ్మతితోనే జరుగుతోంది. పైగా నేను ఆయన సొత్తును కాన ఆయన ఇష్టం వచ్చినట్లు వాడుకోవచ్చును. బహుశా ఇది నాకు మాత్రమే ప్రత్యేకము. భగవంతుడు ఇతర భక్తులను ఈవిధంగా దండించకపోవచ్చును. దండనతో పాటు దేవతలకు లభించని అనుగ్రహాలు ప్రసాదించాడని కూడా గుర్తుంచుకోవాలి.

నా దశ : తిరుమల లాంటి ఒక ఆలయానికి నిర్వాహకునిగా ఉంటావన్నారు, స్వామివారి దర్శనభాగ్యం ప్రసాదించారు. గోవిందుని పొందుటే లక్ష్యంగా సేవను ప్రసాదించారు.

స్వామివారి జన్మ జన్మల సేవను ప్రసాదించారు. మా అమ్మను చూపారు. స్వామివారు మా వెనుక ఉండి సర్వదా రక్షిస్తున్నారు.

భాగవత ఆశీర్వాదము : తిరుమల శ్రీవేంకటేశ్వరుని ఆజ్ఞచే కేవలము మీ యొక్క ఆశీర్వాదము పొందుటకని, మరియు స్వామి సంకల్పములో మిమ్మల్ని కనీసం ఆశీర్వాద రూపకంగా నైనా భాగస్వాములుగ చేయుటకు ఈ లీలలను ప్రచురిస్తున్నాము. కావున ఈ లీలలను చదివిన ప్రతి భక్తుడు వయస్సు, లింగ భేదం లేకుండా స్వామి వారిని స్మరించి సంకల్పం నెరవేరాలని ప్రార్థిస్తూ ఆశీర్వదించగలరని ప్రార్థన.

శ్రీవేంకటేశ్వర పాదసేవకుడు
గోవిందదాసు
 (పుల్లగూర్ల సాయిరెడ్డి)
 ఇ.నెం.1-1-53, వీధి నెం.1.
 హబ్బిగూడ, హైదరాబాద్.
 ఫోన్: 040-27175050, 93482 12354



తిరుమల శ్రీ వేంకటేశ్వరుని దిశానిర్దేశం

స్వామివారి
700 దివ్యలీలలు

1వ మరియు 2వ
సంపుటములు
ఉచిత పంపిణీ



ఆసక్తి కలవారు ఈ క్రింది అడ్రస్ నుండి నేరుగా పొందవచ్చును. లేదా పోస్టు ద్వారా పొందగోరు వారు పోస్టు ఖర్చుల నిమిత్తం సంపుటము ఒకంటికి రూ. 75/- లను పోస్ట్ పే / గూగుల్ పే / పేటీఎం ద్వారా 9348212354కు మీ అడ్రస్ తో పాటు పంపి పొందవచ్చును.

శ్రీ వేంకటేశ్వర మహామంత్ర పీఠం

ఇ.నం. 1-1-53, వీధి నం.1, హబ్బిగూడ,
హైదరాబాద్ - 500 007. ఫోన్:040-27175050,
సెల్: 93482 12354 (మెసేజ్ మాత్రమే)



తిరుమల శ్రీ వేంకటేశ్వరుని దిశానిర్దేశం

స్వామి వారి దివ్య లీలలు

ప్రతి నెల ప్రచురించు ఈ అనుభూతుల హాట్ కాపీ కోరువారు 'శ్రీ వేంకటేశం' మాసపత్రికకు సూచించిన విధంగా చందాదారులుగా కాగలరు.

- | | |
|-------------------------------------|-----------|
| <input type="checkbox"/> 2 సం | 500-00 |
| <input type="checkbox"/> 4 సం | 1,000-00 |
| <input type="checkbox"/> జీవిత చందా | 5,000-00 |
| <input type="checkbox"/> పోషకులు | 10,000-00 |
| <input type="checkbox"/> రాజపోషకులు | 50,000-00 |

9 3 4 8 2 1 2 3 5 4

నంబర్ కు పేటీఎం / ఫోన్ పే / గూగుల్ పే ద్వారా జమచేసి
మీ చిరునామాతోపాటు మాకు తెలపండి.

లేదా శ్రీ వేంకటేశం పేరుపైన ఎం.ఓ. / డి.డి. / క్రాస్డ్ చెక్ ను లేదా

Srivenkatesham A/c no. S.B. 11002191002593

(Ifsc Code: PUNB0110010) Punjab National Bank,

Habsiguda, Hyderabad లో చేరునట్లు.

ఆన్ లైన్ ద్వారా కాని చెల్లించి మాకు తెలియజేయండి.

paytm



PhonePe



Google Pay

మా చిరునామా: శ్రీ వేంకటేశం, ఆధ్యాత్మిక మాసపత్రిక
ఇం.నెం. 1-1-53, వీధి నెం. 1, హబ్సిగూడ, హైదరాబాద్-500 007.

ఫోన్: 040-27175050, సెల్: 9348212354

Email: srivenkatesham@gmail.com

Visit: www.srivenkatesham.org